

X'għidilna Mons. Isqof Mario Grech:

Il-Ġid tal-Persuna u tal-Komunita` anke fil Media



Waqt quddiesa għall-ġurnalisti li ċelebra nhar, il-Ħamis 24 ta' Jannar 2008, fir-Rabat, Għawdex, fl-okkażjoni tal-festa ta' San Frangisk de Sales, patrun tal-ġurnalisti, l-Isqof Mario Grech għamel dan il-messaġġ:

Il-Kelma t'Alla llum turina li Ġesù kien jattira n-nies; kien infuwent i fuq dawk ta' madwaru. Għalkemm kien ikollu l-folla tisimghu, Ġesù ma kienx jittraskura lill-individwu. Kellu attenzjoni personali għal kulhadd. Da parti tagħha, in-nies kienet tfittxu biex tisma' l-kelma tiegħu; għan-nies, **kliem Ġesù kien jagħmel sens u jagħti sens**. Kliemu kien jirrifletti l-hlewwa ta' l-imhabba t'Alla lejn il-bniedem.

F'din l-okkażjoni tal-festa ta' San Frangisk de Sales, patrun tal-ġurnalisti, nara xebh bejn il-missjoni ta' Ġesù u dik ta' min huwa involut fil-qasam tal-mezzi tal-komunikazzjoni soċjali. Bħal Ġesù, il-ġurnalist, ix-xandâr u l-kittieb jolqot l-attenzjoni tal-bnedmin; bħal Ġesù, dawn għandhom hafna influwenza fuq dawk li jaqrawhom, jisimghuhom, jew jarawhom. Wiehed jistenna li l-kelma jew l-aħbar stampata jew imxandra, tinteressa għax tkun bis-sens u tnissel aktar sens f'dawk li jirċevuha.

Għaliex l-oġġett tal-hidma tal-ġurnalist huwa l-ġid tal-persuna u tal-komunità tal-bnedmin. Il-komunikazzjoni ssir mill-persuni għall-persuni bil-ghan li jkun hemm kontribut fl-iżvilupp shih tal-bnedmin. Kull persuna għandu jkollha l-opportunità li tikber fir-rispett tal-htigijiet fiziċi, intellettuali, emozzjonali, morali u spiritwali tagħha. Għalhekk, bil-hidma delikata tiegħu jew tagħha, il-ġurnalist jikkontribwixxi biex kull individwu jkun jista' jimxi 'l quddiem f'dan il-proċess ta' maturazzjoni umana u soċjali. Ikun jonqos il-ġurnalist jekk bl-intervent tiegħu, flok jistimola biex l-individwu jkun aktar hu jew hi, ifixkel dan il-proċess ta' żvilupp integrali lejn hajja aktar dinjituża mibnija fuq it-tfittxija tal-verità.

Il-bżonn ta' l-individwu qatt ma jista' jiġi ssagrifikat minhabba l-interessi tal-massa! Inkella l-persuna tkun ridotta għal "oġġett" li jintuża biex imexxi l-aġenda ta' min għandu f'idejh il-ġurnal, it-televizjoni jew ir-radju. Meta jseħħu incidenti bħal dawn, bħal fil-każ tal-qasam kummerċjali jew politiku, min jipposedi jew imexxi l-mezzi tal-komunikazzjoni jkun joħloq forma ta' skjavitù għida.

Il-ġid tal-persuna ma jistax jintlahaq indipendentament mill-ġid komuni. Għax il-ġid komuni huwa proprju l-ġabra tal-ġid li l-membri tal-komunità jfittxu "flimkien"; l-istess komunità teżisti biex tgħin fil-kisba ta' dan l-istess ġid tal-membri kkunsidrati individwalment. Għalhekk, filwaqt li huwa korrett li l-mezzi tal-komunikazzjoni jintużaw biex jiġu promossi l-interessi tal-grupp jew komunità partikulari, ikun hażin jekk dawn l-istess mezz jintużaw biex jikkonfrontaw u jkesksu grupp ma' ieħor, komunità ma' oħra.

Ghalhekk, mhux sewwa li l-mezzi tal-komunikazzjoni taghna fil-*coverage* li jaghtu ma juzawx l-istess kriterji meta jitfgħu l-lenti fuq dak li jigri fin-naħa t'isfel u n-naħa ta' fuq tal-pajjiż, per eżempju bejn Malta u Għawdex. Lanqas huwa f'postu meta ssir diskriminazzjoni ma' gruppi reliġjużi: xi drabi tinghata l-impressjoni li donnu joghġobna nipproponu r-“reliġjon lajċista” u nxejnu t-twemmin kattoliku. Wiehed japprezza meta l-gruppi politiċi ma jippermettux li l-mezzi tal-komunikazzjoni tagħhom iservu ta' għodda biex tixxellef l-għaqda fost il-poplu.